



# दक्षिण भारत राष्ट्रमत

ದಕ್ಷಿಣ ಭಾರತ ರಾಷ್ಟ್ರಮತ | ಹಿಂದಿ ದಿನ ಪತ್ರಿಕೆ | बेंगलूर और चेन्नई से एक साथ प्रकाशित



**5** राहुल गांधी पहले से हार के बहाने तलाश रहे : शिवराज

**6** उचित समय रहते पता चलने पर संभव है कैंसर का निदान

**7** अनुष्का शेट्टी ने महिला केंद्रित फिल्मों के जरिए बनाई अलग पहचान

## फर्स्ट टेक

### उडुपी में सामूहिक गीता पाठ में शामिल होंगे प्रधानमंत्री मोदी

**उडुपी (कर्नाटक)/भाषा।** प्रधानमंत्री नरेन्द्र मोदी एक महीने तक चलने वाले वृहद गीतोत्सव भक्ति कार्यक्रम के तहत 28 नवंबर को उडुपी के श्री कृष्ण मठ में सामूहिक गीता पाठ में प्रतिभाग करेंगे। पुतिगे मठ के श्री सुगुनेन्द्र तीर्थ स्वामी ने यह जानकारी दी। सुगुनेन्द्र तीर्थ स्वामी ने कहा कि आठ नवंबर से सात दिसंबर, 2025 तक चलने वाले इस कार्यक्रम का उद्देश्य सामूहिक रूप से गीता के एक लाख श्लोक का पाठ करना है। उन्होंने कहा कि प्रधानमंत्री दोपहर में गीता पाठ के अंतिम चरण में शामिल होंगे और साथ ही वह स्वर्ण से मढ़े तीर्थ मंडप और पुनर्निर्मित कनकना किंदी सहित हाल ही में पूर्ण किए गए विरासत जीर्णोद्धार कार्यों का उद्घाटन भी करेंगे। स्वामी ने कहा कि तटीय और मलनाड क्षेत्रों से बड़ी संख्या में श्रद्धालुओं के इस कार्यक्रम में शामिल होने की संभावना है।

### सूडान के अर्धसैनिक बल ने शांति प्रस्ताव पर सहमति जतायी

**काहिरा/एपी।** सूडानी सेना के साथ दो साल से अधिक समय से युद्धरत देश के अर्धसैनिक बल 'रैपिड सपोर्ट फोर्सिंग (आरएसएफ)' ने बृहस्पतिवार को कहा कि वह एक मानवीय संघर्ष विराम पर सहमत हो गया है, जिसका प्रस्ताव अमेरिका के नेतृत्व वाले मध्यस्थता समूह ने किया है। यह मध्यस्थता समूह 'क्राड' के रूप में भी जाना जाता है। प्रस्ताव पर सहमति आरएसएफ द्वारा अल-फशर शहर पर कब्जा करने के एक हफ्ते बाद बनी है। यह सूडान के पश्चिमी दारफुर क्षेत्र में सूडानी सेना का आखिरी गढ़ भी था। आरएसएफ के बयान में कहा गया है, "रैपिड सपोर्ट फोर्सिंग भी समझौते के क्रियान्वन तथा सूडान में शत्रुता समाप्त करने की व्यवस्थाओं और राजनीतिक प्रक्रिया को दिशा देने वाले मूलभूत सिद्धांतों पर तुरंत चर्चा शुरू करने के लिए आशान्वित है, ताकि संघर्षों के मूल कारणों का समाधान हो सके और सूडान के लोगों की पीड़ा समाप्त हो सके।"

### पाकिस्तान और अफगान तालिबान की शांति वार्ता इस्तांबुल में शुरू हुई

**इस्लामाबाद/भाषा।** पाकिस्तान और अफगान तालिबान के बीच बृहस्पतिवार को इस्तांबुल में शांति वार्ता शुरू हुई, जिसका उद्देश्य सीमा पार आतंकवाद के मुद्दे से निपटना और दोनों पक्ष के बीच तनाव को बढ़ने से रोकना है। सीमा पर तैनात सैनिकों के बीच 11 अक्टूबर को हुई झड़प में दोनों पक्षों को जनहानि हुई थी।

07-11-2025  
सूर्योदय  
5:51 बजे

08-11-2025  
सूर्यास्त  
6:15 बजे

**BSE**  
83,311.01  
(+148.14)

**NSE**  
25,509.70  
(-87.95)

**सोना**  
12,620 रु.  
(24 कैरेट) प्रति ग्राम

**चांदी**  
150,595 रु.  
प्रति किलो

## निशान मंडेला

दक्षिण भारत राष्ट्रमत

दक्षिण भारत का लोकप्रिय हिन्दी दैनिक  
epaper.dakshinbharat.com



केलाल मण्डेला, मो. 9828233434

## द्वेष राग

पीछा ना छोड़े कभी भूत, कब्रों से उखड़ेंगे मुर्दे। भयभीत नहीं होंगे वे ही, मजबूत बने जिनके गुर्दे। आलाप रहे हैं द्वेष राग, बेसुरे कंठ अपने सुर दे। अब सिखा रहे हैं बीज मंत्र, चले ही गुरुओं को गुर दे।

## देश की सुरक्षा के लिए खतरा है अवैध घुसपैटिए : अमित शाह

दक्षिण भारत राष्ट्रमत  
dakshinbharat.com

**बेतिया (बिहार)/भाषा।** केंद्रीय गृह मंत्री अमित शाह ने बृहस्पतिवार को कहा कि अवैध बांग्लादेशी घुसपैटिए न केवल देश के नागरिकों के रोजगार छीनते हैं, बल्कि राष्ट्रीय सुरक्षा के लिए भी गंभीर खतरा पैदा करते हैं। उन्होंने कहा कि बिहार विधानसभा चुनाव राज्य को चुसपैटियों से मुक्त करने का अवसर है।

पश्चिम चंपारण जिले के बेतिया में एक चुनावी रैली को संबोधित करते हुए शाह ने आरोप लगाया कि राष्ट्रीय जनता दल (राजद) के शासनकाल में हत्या, नरसंहार और बलात्कार जैसी घटनाएं आम थीं, जबकि राष्ट्रीय जनतांत्रिक गठबंधन (राजग) सरकार में 'बाहुबलियों' के लिए कोई जगह



■ **शाह ने आरोप लगाया कि राष्ट्रीय जनता दल (राजद) के शासनकाल में हत्या, नरसंहार और बलात्कार जैसी घटनाएं आम थीं, जबकि राष्ट्रीय जनतांत्रिक गठबंधन (राजग) सरकार में 'बाहुबलियों' के लिए कोई जगह नहीं है।**

नहीं है। उन्होंने कहा, प्रधानमंत्री नरेन्द्र मोदी ने मखाना बोर्ड की स्थापना की, लेकिन अगर 'लालू एंड कंपनी' की सरकार बनी तो वे 'घुसपैटिया घुसाओ बोर्ड' बना देंगे।

शाह ने घोषणा की कि अगर राज्य में राजग की सरकार बनी तो चंपारण में एक नया हवाईअड्डा बनाया जाएगा, क्षेत्र की सभी बंद चीनी मिलों को सहकारी समितियों के माध्यम से

फिर से शुरू किया जाएगा और थारु समुदाय के लिए विशेष योजनाएं शुरू की जाएंगी।

महागठबंधन पर तीखा हमला बोलते हुए शाह ने कहा कि अगर 'गठबंधन' सत्ता में आया तो चंपारण 'मिनी चंबल' में बदल जाएगा।

उन्होंने मतदाताओं से अपील की कि वे प्रधानमंत्री नरेन्द्र मोदी के नेतृत्व में बिहार को विकास, सुरक्षा और सुशासन के मार्ग पर बनाए रखने के लिए राजग को वोट दें।

## भारत का खोया गौरव वापस लाएं युवा, जाति और धर्म के विभाजन से दूर रहें

दक्षिण भारत राष्ट्रमत  
dakshinbharat.com

**गांधीनगर/भाषा।** वायुसेना प्रमुख एयर चीफ मार्शल एपी सिंह ने बृहस्पतिवार को युवाओं से भारत को अतीत की तरह एक महान देश बनाने और जाति या धर्म के आधार पर भेदभाव का त्याग करने का आह्वान किया। वायुसेनाध्यक्ष कर्णावती विध्विद्यालय के छठे दीक्षांत समारोह के दौरान छात्रों को संबोधित कर रहे थे।

एयर चीफ मार्शल सिंह ने अपने संबोधन में कहा, "मुझे जिम्मेदारी के पहलू पर बोलने दीजिए। हम इस देश को महान बनाना है। हम कभी दुनिया में अग्रणी थे, लेकिन पिछली कुछ शताब्दियों में हम पिछड़ गए। अगर हमें फिर से अच्छा करना है, तो आप जैसे लोग ही महत्वपूर्ण होंगे, जो इस देश का भविष्य हैं।" उन्होंने कहा, "एक-दूसरे की भावनाओं का सम्मान करें। कोई सामाजिक विभाजन नहीं होना चाहिए, क्योंकि जो भी हमें बांटता है वह



अच्छा नहीं है। हमारी राणों में एक ही खून बहता है और हम सभी एक ही देश के हैं। जाति या धर्म के आधार पर कोई भेदभाव नहीं होना चाहिए। तभी हमारा देश प्रगति करेगा।"

एयर चीफ मार्शल सिंह ने छात्रों से कहा कि कुछ भी बनने से पहले उन्हें करुणा, ईमानदारी, निष्ठा और निःस्वार्थता जैसे गुणों वाला अच्छा इंसान बनने का प्रयास करना होगा। उन्होंने कहा, "टीम के रूप में कार्य करना बहुत महत्वपूर्ण है। याद रखें कि हम सभी एक बड़ी व्यवस्था का हिस्सा हैं। हम सभी दीवार में

लगी ईंटों की तरह हैं। हम सभी को अपना कर्तव्य निभाना होगा। यह राष्ट्र आपसे और मुझसे बना है। अगर हम भारत को महान बनाना चाहते हैं, तो हमें पहले खुद को बेहतर इंसान बनाना होगा।" वायुसेनाध्यक्ष ने लोगों से समाज को कुछ वापस देने के बारे में सोचने का आग्रह किया। "प्रत्येक सैनिक वर्दी में नागरिक है और प्रत्येक नागरिक बिना वर्दी के सैनिक है" जैसे वाक्यांश का हवाला देते हुए उन्होंने कहा कि कुछ प्रयास और समय राष्ट्र और समाज के लिए समर्पित किया जाना चाहिए।

## जम्मू कश्मीर में आतंकी साजिश नाकाम, हथियारों के साथ तीन गिरफ्तार

**श्रीनगर/भाषा।** जम्मू कश्मीर पुलिस ने बृहस्पतिवार को श्रीनगर में एक गैर-स्थानीय नागरिक सहित तीन लोगों को गिरफ्तार किया और उनके पास से हथियार एवं गोला-बारुद जब्त कर आतंकी साजिश को नाकाम कर दिया। पुलिस प्रवक्ता के अनुसार, शहर के डलगेट इलाके में ममता चौक के पास नियमित जांच के दौरान बिना पंजीकरण संख्या वाली एक मोटरसाइकिल को रोका गया। उन्होंने बताया कि जब रुकने का संकेत दिया गया तो चालक और पीछे बैठे दो यात्रियों ने भागने की कोशिश की, लेकिन सतर्क पुलिसकर्मियों ने उन्हें पकड़ लिया। गिरफ्तार किए गए लोगों की पहचान शाह मुतैयब और कामरान हसन शाह के रूप में हुई है, जो श्रीनगर के कुलीपोरा खानयार इलाके के निवासी हैं। इसके अलावा, मोहम्मद नदीम उत्तर प्रदेश के मेरठ का निवासी है और वर्तमान में खानयार के काया मोहल्ला में रहता है। प्रवक्ता ने बताया कि तलाशी के दौरान एक देशी कट्टा और नौ कारतूस जब्त किए गए।

## कोच्चि में सर्वेक्षण पोत आईएनएस इक्षक का जलावतरण किया

**कोच्चि/भाषा।** नौसेना प्रमुख एडमिरल दिनेश कुमार त्रिपाठी ने बृहस्पतिवार को भारतीय नौसेना के तीसरे स्वदेशी रूप से डिजाइन और निर्मित बड़े सर्वेक्षण पोत आईएनएस इक्षक का जलावतरण किया। एडमिरल त्रिपाठी ने जलावतरण समारोह को संबोधित करते हुए कहा कि आईएनएस इक्षक भारतीय नौसेना का 2025 में कमीशन हुआ दसवां प्लेटफॉर्म है। उन्होंने प्रधानमंत्री नरेन्द्र मोदी को उद्धृत करते हुए कहा, जब वैश्विक समुद्र में उथल-पुथल होती है, तो विश्व एक स्थिर प्रकाश स्तंभ की तलाश करता है। भारत मजबूती और स्थिरता के साथ यह भूमिका निभाने के लिए पूरी तरह तैयार है। उन्होंने कहा कि भारतीय नौसेना इस दृष्टिकोण का प्रतीक है। इक्षक, महिलाओं के लिए विशेष आवास व्यवस्था के साथ डिजाइन किया गया पहला बड़ा सर्वेक्षण पोत है, जो समावेशिता और आधुनिकीकरण के प्रति नौसेना की प्रतिबद्धता को दर्शाता है। इक्षक नामक यह जहाज 110 मीटर लंबा है और इसका वजन (विरथापन) 3,400 टन है।

## सरकार जल्द ही टिकाऊ विमानन ईंधन नीति लाएगी

दक्षिण भारत राष्ट्रमत  
dakshinbharat.com

**नई दिल्ली/भाषा।** नागर विमानन मंत्री के. राममोहन नायडू ने बृहस्पतिवार को कहा कि सरकार बहुत जल्द ही टिकाऊ विमानन ईंधन (एसएएफ) पर एक नीति लेकर आएगी। इससे कच्चे तेल के आयात को कम करने, किसानों की आय बढ़ाने और अधिक हरित रोजगार सृजित करने में मदद मिलेगी। राष्ट्रीय राजधानी में एक शिखर सम्मेलन को संबोधित करते हुए मंत्री ने इस बात पर जोर दिया कि एसएएफ (टिकाऊ विमानन ईंधन) को अपनाने के लिए अधिक नवाचार, निवेश एवं सामूहिक अंतरराष्ट्रीय सहयोग की आवश्यकता है।

भारत का लक्ष्य 2027 तक विमान ईंधन में एसएएफ का एक प्रतिशत, 2028 तक दो प्रतिशत तथा 2030 तक पांच प्रतिशत मिश्रण करना है। एसएएफ का उपयोग विमानन टरबाइन ईंधन

(एटीएफ) में 'झॉप-इन' ईंधन के रूप में किया जा सकता है जो विमानों को शक्ति प्रदान करता है। मंत्री ने कहा कि तेल कंपनियों के अलावा निजी कंपनियों को भी एसएएफ उत्पादन में शामिल होना चाहिए। वैश्विक स्तर पर 2040 तक एसएएफ की आवश्यकता 18.3 करोड़ टन होने का अनुमान है। नायडू ने कहा, "कच्चे तेल से लेकर ईंधन तक, किसानों से लेकर विमान चालकों तक तथा तलने से लेकर उड़ान भरने तक... वास्तव में किसने सोचा होगा कि समोसे तलने वाले भी इस पूरे

वैश्विक विमानन आंदोलन (एसएएफ पर) में हिस्सा ले सकते हैं।" भारत में 75 करोड़ टन से अधिक 'बायोमास' उपलब्ध है और लगभग 21.3 करोड़ टन अधिशेष कृषि अवशेष है। नायडू ने कहा कि सरकार बहुत जल्द एक एसएएफ नीति लेकर आएगी। मंत्री ने कहा कि कार्बन उत्सर्जन को कम करने के अलावा, एसएएफ किसानों की आय में 10-15 प्रतिशत की वृद्धि करके उन्हें सशक्त बना सकता है।

## बिहार विधानसभा चुनाव

## बिहार में करीब 65 फीसदी की वोटिंग 'सुशासन बनाम सबको नौकरी' की जंग का मंच तैयार

दक्षिण भारत राष्ट्रमत  
dakshinbharat.com

**पटना/भाषा।** बिहार में विधानसभा चुनाव के पहले चरण में बृहस्पतिवार को 121 सीटों पर लगभग 65 फीसदी मतदाताओं ने अपने मतधिकार का प्रयोग किया, जो राज्य के चुनावी इतिहास में अब तक का सबसे अधिक मतदान प्रतिशत है। इस ऐतिहासिक मतदान ने लगभग 20 वर्षों से सत्ता पर काबिज राष्ट्रीय जनतांत्रिक गठबंधन (राजग) और विपक्षी 'इंडिया' गठबंधन के बीच 'सुशासन बनाम सबको नौकरी' की जंग को निर्णायक मोड़ पर ला दिया है।

निर्वाचन आयोग ने अपने बयान में कहा, "बिहार के इतिहास में अब तक का सर्वाधिक 64.66 प्रतिशत मतदान हुआ और पूरे राज्य में मतदान शक्तिपूर्ण एवं उत्सव जैसे माहौल में संपन्न हुआ।"

राजग, जो पिछले दो दशकों से (कुछ अंतराल को छोड़कर) सत्ता में है, अपने 'सुशासन' और विकास के रिकॉर्ड पर भरोसा जता रहा है,



जबकि राष्ट्रीय जनता दल (राजद)-कांग्रेस गठबंधन का नेतृत्व कर रहे तेजस्वी यादव बेरोजगारी और महंगाई जैसे मुद्दों के साथ अपने 'हर घर रोजगार' के वादे पर जनता को आकर्षित करने की कोशिश में हैं।

बिहार की 243 सदस्यीय विधानसभा के लिए हो रहे इन चुनावों को स्थानीय राजनीति के साथ-साथ 2029 के आम चुनाव से पहले जनता के रुझान का संकेतक भी माना जा रहा है। यह चुनाव विवादित मतदाता सूची के विशेष गहन पुनरीक्षण

(एसआईआर) के बाद हो रहे हैं, जिसे लेकर विपक्ष ने निर्वाचन आयोग सूची में "धांधली" और "मतदाता सूची में गड़बड़ी" के आरोप लगाए थे।

पहले चरण के बाद दूसरा और अंतिम चरण 11 नवंबर को होगा, जबकि मतगणना 14 नवंबर को की जाएगी। पहले चरण में कुल 1,314 उम्मीदवार मैदान में हैं, जिनमें राजद के मुख्यमंत्री पद के उम्मीदवार तेजस्वी यादव, राज्य के उपमुख्यमंत्री सम्राट चौधरी और विजय कुमार सिन्हा सहित कई मंत्री शामिल हैं।

## सुलम एआई के लिए 'वाइब कोडिंग' यूके का वर्ड ऑफ द ईयर बना

**लंदन/भाषा।** हमारे दैनिक जीवन में कृत्रिम बुद्धिमत्ता (एआई) के प्रसार और पहुंच को ध्यान में रखते हुए, 'कोलिनस डिक्शनरी' ने वाइब कोडिंग को वर्ष का शब्द घोषित किया। वाइब कोडिंग एक उभरता हुआ सॉफ्टवेयर है, जो एआई का इस्तेमाल करके प्राकृतिक भाषा को कंप्यूटर कोड में बदल देता है, यह शब्द टेक्सा में एआई के पूर्व निदेशक और ओपनएआई के संस्थापक इजीनियर अंद्रेज कारपथी द्वारा गढ़ा गया था, जिसका उद्देश्य यह वर्णन करना था कि कैसे एआई किसी व्यक्ति को एक नया ऐप बनाने में सक्षम बना सकता है, जबकि वह यह भूल सकता है कि कोड मौजूद भी है। इस वर्ष लोकप्रिय होने वाले अन्य शब्दों में शामिल हैं "लेज", जिसका अर्थ है किसी की अत्यधिक या अनुचित रूप से प्रशंसा या चापलूसी करना, या जानबूझकर एक विशिष्ट और करिश्माई व्यक्तित्व का निर्माण करना, जो अनिवार्य रूप से अच्छा दिखने की कला है। कोलिनस के प्रबंध निदेशक एलेक्स वीलीफोर्ट ने कहा, कोलिनस के वर्ष के शब्द के रूप में 'वाइब कोडिंग' का चयन इस बात को पूरी तरह से दर्शाता है।



## इजराइल ने दक्षिणी लेबनान के तीन शहरों पर हवाई हमले किए

दक्षिण भारत राष्ट्रमत  
dakshinbharat.com

**बेरुत/एपी।** इजराइल के लड़ाकू विमानों ने बृहस्पतिवार को दक्षिणी लेबनान के कई शहरों पर हवाई हमले किये। इससे पहले इजराइली अधिकारियों ने इन शहरों के निवासियों से वहां से चले जाने का आग्रह किया था।

ये हवाई हमले हिज्बुला द्वारा लेबनान सरकार से इजराइल के साथ बातचीत न करने का आग्रह

करने के कुछ घंटों बाद किए गए। इजराइल के अधिकारी अविचाय अद्वी ने सीमा के पास स्थित तैयबा, तटीय शहर तायरे के पूर्व में स्थित तायरे देब्बा और ऐता अल-जबल के निवासियों को उन आवासीय भवनों से 500 मीटर दूर चले जाने की चेतावनी दी, जिन्हें वे निशाना बना रहे हैं। इजराइली अधिकारी का कहना है कि इन भवनों का इस्तेमाल हिज्बुला द्वारा किया जाता है। इजराइली सेना ने कहा कि उसने इन क्षेत्रों में हिज्बुला के सैन्य ठिकानों को निशाना बनाया।









**सुविचार**  
संत बुरे व्यक्तियों में भी उनके अंदर की अच्छाइयों को ढूंढ निकालते हैं। मनुष्य को चाहिए कि वह किसी से बैर न रखे और हर चीज में अच्छाइयों को खोजे।

पढावों से अनुरोध है कि इस प्रकाशन में प्रकाशित किए जाने वाले किसी भी तरह के विज्ञान (बैसाहिक, स्वीकृत), टैक्स्टर एवं साजवटी इत्यादि) पर कोई भी कार्यवाही, प्रतिबद्धता या कानूनी का वय्य करने से पूर्व इन प्रकाशनों के बारे में सम्मत जानकारी हो स्वयं प्राप्त करे। (दक्षिण भारत राष्ट्रमत समूह उपायों की गुणवत्ता तथा सेवाओं के लिए विज्ञानमतदाताओं द्वारा किए जाने वाले ऐसी प्रकाशक के दायों के लिए जिम्मेदार नहीं है। अगर विज्ञानमतदाता विज्ञान में किया जा रहा दाय पूरा नहीं करता है तो दक्षिण भारत राष्ट्रमत समूह के संपादक, मुद्रक एवं प्रकाशक या मालिकाना को पढाव किसी भी रूप में उत्तरदायी नहीं बना सकता)। **दक्षिण भारत राष्ट्रमत समूह**



